
अर्पण 


जानिए 


आपले अस्तित्व तिगोवपाक 
शेकड्यांनी वासावन 

झुंजपी ... सोसपी 
म्हाजे ' आवय ' - ' भाशेक ' 


अकादेमीचे वतीन ... 


1998 साकून गोवा कोंकणी अकादेमी थळाव्या शिक्षणीक संस्थेच्या 
जोडपालवान ‘ युवा कोंकणी साहित्य संमेलनाचे आयोजन करीत आसा . केंपेच्या 
शासकीय महाविद्यालयांत ह्या संमेलनाची बुनयाद पडली . 2009 वर्सा परत एकदा 
हे संमेलन केंपेच्या महाविद्यालयांत आयोजीत जालें तेन्ना , ह्याच संमेलनांतल्यान 
वयर सरिल्ल्या युवा बरोवप्याचे पुस्तक उजवाडाक हाडपाचो आमी संकल्प केलो . 
तातूंत पयलो मान जोफा गोन्साल्वीस हाच्या ‘ निर्णय ' ह्या कथाझेल्याक मेळ्ळो . 
दुसऱ्या वर्सा तरनाटे कथाकार नरेश नायक हाच्या ‘ गांवमन ' ह्या कथासंग्रहाक 
जाल्यार ओंदूचो हो मान युवा कवी अमेय विश्राम नायक हाच्या मोग डॉट कॉम ' 
ह्या कविता झेल्याक फाव जाता . 

हांव अमेयाक अकादेमीवतीन परबी भेटयतां . तशेंच ताची सृजनशिलता 
अशीच फळादीक येयत रावंची आनी तांणी कोंकणी सरस्पतीची अशीच सेवा 
करची अशें मागता . अमेय तुका कोंकणीच्या मळार हुनहुनीत येवकार . 

युवा साहित्य संमेलनांतल्यान फुडाराचे बरोवपी साहित्यीक घडत रावतले 
अशी आस्त हांव बाळगितां . गोवा कोंकणी अकादेमी ह्या नव्या बरोवप्यांक 
फुडें येवपाक बरी संद दिता . हाचें समादान अकादेमीक निश्चितूच आसा . 
ओंदूच्या संमेलनांतल्यान फुडले बरोवपी तयार जातले . हातूंत दुबावना . उदयमुख 
बरोवप्यांनी अकादेमीच्या ह्या येवजणेचो लाव घेवंचो . फुडल्या वर्साच्या 
पुस्तकाची तयारी तुमचे मदले कोण तरी करता आसतले हाचो म्हाका भरवंसो 
आसा . तुमकां सगळ्यांक यश आवंडेतां . 


श्री . 


एन् . शिवदास 


अध्यक्ष 
गोवा कोंकणी अकादेमी 


ता : 20 डिसेंबर 2011 


मनाची गत ... 


मनोगत म्हणल्यार कितें ? मनोगताची खरी व्याख्या कितें ? खबरना . तरीय 
बरयतां . खरे म्हणजे बरोवपाचो यत्न करतां . 


म्हाज्या मनांत भावना , उमाळे , दुकां आसली 

तांकां हांवें उतरांचें न्हेसण न्हेसोवन 
कागदाच्या धव्याफुल्ल आंगार चिरयलीं 
आनी अजाप पळय , तुमी तिका कविता म्हटली . 
म्हाजी वळख तशी व्हडली न्हू . म्हाजो गांव साकोर्डा , साकोर्डा खंय काय 
म्हटल्यार , धारबांदोडेच्यान तांबडेसुर्ला वयताना ' साकोडा ' मेळटा . साकोडा 
रावपी म्हजो बापूय विश्राम नायक ( बाबू ) हांच्या घरांत म्हाजो जल्म जालो . 
म्हाजें नांव म्हाज्या आवय बापायक निश्चित खबर नासलें जावयें , म्हणून तेंच्यानी 
भटाक विचारून म्हाजें नांव ' अमेय ' दवरलें . तर सांगपाचे म्हणजे , हांव अमेय 


विश्राम नायक . 


भुरगेपणांत तुमकां जशी बरोवपाची आवड नासली तशीच म्हाकाय बी 
नासली . म्हाजें मुळावें शिक्षण साकोर्थ्याच्या सरकारी प्राथमीक शाळेत जालें . 
फुडें माध्यमीक शिक्षण श्रीमती हिराबाई तळावलीकर हायस्कुलांत पुराय केलें . 
तेन्ना स्कुलांतल्यान घरा येतकच बोटवो घरांत आपटून हांव आनी म्हाजो भाव 
' संदीप ' गांवभर हेडटाले . आमचे घर एकोडें पूण , भोंवतणच्या सैमाक लागून 
म्हाका एकटेंपण केन्नाच भासलें ना . झाडां - पेडांच्या सांगातान आमी रावताले . 


खेळटाले . काणेरां , चारा , चुन्नां , काण्णां , भेळसां , जांबळां , आंबे , तोरां , पेरां , 
सुरंगां , ओवळां पुनायताले . ह्या राटावळींत वेळ कसो पासार जातालो कळच 
नासलो . सांजवेळार आवय अभ्यास घेताली आनी रातीकडेन सपनांच्या गांवांत 
सुस्त न्हिदप जातालें . जीण बरी चलिल्ली . 

एक दीस न्हिदेंतल्यान उठ्ठा उठ्ठा बापायची उतरां कानार पडली . बापूय 
आवयक सांगतालो . ' बदली जाल्या कष्टी ... कष्टीच्या मिना - खाणीचेर ताची 
बदली जाल्ली . जालें आमचें बिराड साकोडाच्यान कष्टी पावलें . तेन्ना म्हाजो 
दिसपट्टो प्रोग्राम ' इबाडलो . सैमाचो सांगात शेणलो . हांव एकसुरो जालों . ह्याच 
एकसुऱ्यापणाच्या भावनेत म्हाजें बरप वयर सरला . म्हाज्या गांवाच्या यादींनी 
ही काव्य फुलां फुल्ल्यांत . 

आतां ' मोग डॉट कॉमा'कडेन येवया . कष्टीच्या नव्या वाठारांत हांव 
घुस्मटला . धुल्ल खावन जगपाच्या नव्या जिणेकडेन झुंजला . भोंवतणच्या 
बऱ्या वायट घडणुकांनी अस्वस्थ जाला , मोगाच्या तरल भावनेन भावूक जालां 
आनी मनशाच्या सुवार्थी वृत्तीक पळोवन तिडकला . तातूंतल्यानूच हो ' मोग डॉट 
कॉम ' काव्य झेलो जल्माक येयला . मोग हें उतर घेतल्यारूच कविता आपशीच 
सुचतात . हो मोग तरनाटे पिरायेचेर चड भूल घालता . म्हाज्या कॉलेज शिक्षणांत 
हांवें मोगाचे तरेकवार रंग ढंग पळयले . स्कुलांतलो मोग , हायर सेकंडरींतलो 
मोग , कॉलेजींतलो मोग तशेंच तातूंतलो फोगूय पळयलो . त्या सगळ्या गजालींक 
उतरांचे न्हेसण न्हेसोवन कागदार बसोवपाचो म्हाजो हो यत्न . 

कवितेकडेन पळोवपाचो म्हाजो दृश्टीकोन गंभीर आनी व्यापक जालो तो 
मडगांवच्या गोमन्त विद्यानिकेतनांतल्या म्हयन्याळ्या काव्य मैफलींत ' एक दीस 
वळख पाळख कांयच नासतना अशोक बोरकार सराचो फोन येयलो . काव्य 
मैफलीचे आमंत्रण दिलें . हांव थंय म्हयन्याच्या तिसऱ्या शेनवारा पावलो . आनी 
तेंचोच जालों . थंय ज्येश्ट मार्गदर्शक मेळ्ळे . डॉ . सोमनाथ कोमरपंत , हनुमंत 
चोपडेकार , राजय पवार , कविता बोरकार , र . वि . जोगळेकर सर आदींनी तुस्त 
तोखणाय केली . पूर्वा , अंकिता , पुर्षोत्तम ह्या इश्ट इश्टिणींनी तेंको दिलो . थंयसर 


काव्याक ‘ दाद ' दिवप म्हणजे कितें तें अणभवपाक मेळ्ळे . तुमकां ‘ दाद ' ह्या 
उतराची व्याख्या काव्य मैफलींतूच मेळू शकता . मुजरत येयात . 

केंपें कॉलेजीत शिकताना थंयसल्लें शिक्षणावांगडाच साहित्यीक आनी 
सांस्कृतीक वातावरण म्हाका आनी म्हाजे कवितेक पोसवण दियत गेलें . 
शिक्षकाक केटां मारप आनी कविता सतीत भाग घेवप हे सदचेंच जालें . इनामां 
मेळटकच क्लास बंक ' करता म्हणून तापोवपी टिचराकडच्यान परबी घेताना भोव 
खोशी जाताली . थंयच गोरख शिरसाट सरान म्हाज्या काळजांत मायभाशेविशीं 
कीट पेटयली . उपरांत युवा कोंकणी साहित्य संमेलनांत एक नवी दिशा मेळूक 
लागली . काव्य सतींनी इनामां फाव जालीं आनी अमेयाक तुमी ‘ कवी अमेय ' 
म्हूण वळखूक लागले . 

आयज म्हाजो हो पयलो कविता झेलो उजवाडाक येताना साबार जाणांच्या 
उपकारांत रावनशें दिसता . तातूंत ह्या पुस्तकाखातीर झटपी हनुमंत सरांचो 
मुखेल वांटो आसा . त्यानभायर काव्य मैफलीचो अख्खो परिवार , गोवा कोंकणी 
अकादमीचे अध्यक्ष श्री . एन . शिवदास , चित्रकार कलानंद कामत बांबोळकार , 
पुस्तक छापपी श्री . हिरू नायक हांकां दिनवासता . इश्टानो म्हाज्या घरच्यांचो 
तेंको म्हाका सदांच मेळत येयला . म्हाजो बाबा , आवय , भाव , काका , 

काकी 
आनी आजी हांच्या आशिर्वादान हांव मुखार सरला . आयज हो झेलो हांवें म्हाजे 
आवय - भाशेक ओंपला . आतां तुमचेकडेन मागता , तुमी म्हाका योग्य वाट 
दाखोवची ... देव बरें करूं .... 


अमेय विश्राम नायक 


हांवें खूप यत्न केले 
पूण , ह्या घुस्पागोंधळांत 
हांवूच तुज्या मोगांत 

खोलभर घुस्पत गेलों 

आतां सुटन सटना ( घुस्पागोंदळ ) 
अमेयाच्या कवितेचो सगळ्यांत व्हडलो गूण जो म्हाका भोव दिपकावन वता तो 
म्हणल्यार , ताच्या कवितेची ‘ सादगी ' ( Simplicity ) आयज काल कवितेच्या प्रांतांत 
एक विचित्र आनी विक्षिप्त प्रथा रूजपाक लागल्या . कोंकणींतूच न्हय तर देशी तशेंच 
विदेशी भासांनीय ही अनिश्ट प्रयोगशीलता मूळ धरपाक लागल्या.काळजाची भावना 
उक्तावपी कवितेक कठीण ' ( Difficult ) करून सोडपाची ती अनिश्ठ प्रथा . वचत तो 
तकलेक शीण दिवपी , तकलेंतल्या मेंदवावयल्यान बावन्स जावपी , उतरांच्या आनी 
अर्थाच्यो कायलोळ्यो करपी कविता रचून आपली पत वाडोवपाचो निश्फळ प्रयत्न 
करताना दिश्टी पडटात . आटीव आनी घोटीव वा अॅब्स्ट्रेक , ह्या पेजाद संकल्पनेंचो 
तेंको घेवन ह्या लोकांनी कवितेक ' बदनाम ' करपाचे ‘ महा - कारस्थान ' बी रचूंक ना 
मू असो भंय आमच्या सारख्या रसिकांक दिसता . गंभीर आनी मॅच्युअर्ड कविता 
समजुवपाक बी म्हाका तकालस जाता आसुयें असो कोणी समज करून घेवचो न्हय . 
वयले विवेचन इतल्याकूच लागून मांडचे पडटा की , गुढार्थ हो कवितेचो गूण उणो 
आनी दोशूच चड प्रमाणात जावन आसता . ह्या फाटभुयेंचेर हांगा अमेयाच्या कवितेतलें 
सादेपण , सोपण आनी सुटसुटीतपण वाचकाक रोकडेंच भावता . ताच्या सादया सोप्या 
शैलींतूय एक उंचेल्या पावंड्यावेली कलात्मकता आसा हे म्हत्वाचे . ह्यो दोनूय गजाली 
एकाच प्रतिभेत मेळप तशें कुस्तार पूण ती प्रतिभा अमेयाक लाभल्या . ते खातीरूच हो 
कवी रसिकप्रिय थारला . कांय देखी पळोवं येतात . 

1 ) दोन अक्षरांचे उतर हे 
उलोवपाक सोपें आसता 
बरोवपाकूय सोपें आसता 

पूण , जेन्ना मोगाची वाट चुकता 
तेन्ना काळजाक खूप दुखता ( जेन्ना मोग जाता ) 

2 ) तुज्या मोगाचो परमळ 
म्हाज्या नाकांतल्या , 


भेमांत भरलो 
आनी तेन्नासावन हांव , 

शेंमडो जालो 
तुज्या मोगान ... ( शेंमडो ) 


3 ) आतां , दोतोरान रिपोर्ट दिला 
काळजाक खंय बुराक जाला 

होल इन द हार्ट 
दोतोरान शेरो मारला ( होल इन द हार्ट ) 
' मोग ' हो एकूच विशय घेवन एकाच कविता झेल्यांत इतल्यो सगळ्यो कविता 
आस्पावपी हो कोंकणींतलो घडये पयलो कविता झेलो आसुयें . ह्यो मोगाच्यो कविता 
उतरां कणकणी वेगळे कितें तरी सांगता हे मतींत दवरपा सारखें . देखीत वयल्या तिनूय 
कवितांची तीन मोग आवर्तना ' शब्दबद्ध जाल्यांत . पयल्या काव्यांत , दिसपाक सोपी 
दिसली तरीय मोगाची वाट निखालस सोपी न्हय कारण मात्शी चुकल्यार ती काळजार 
घावे करता हो भावार्थ मांडला . जाल्यार दुसरें काव्य ‘ मोग ' नावाच्या गोड संकल्पने 
सकयल लाचार जावन उरिल्ल्या मनाची अवस्था चित्रायता , तशेंच तिसऱ्यांत होल इन 
द हार्ट ' असो शेरो मारून मोगान काळजाक केल्लो होल ' दाखोवपाचो कल्पक यत्न 
कवीन केला . अशाच तरेन ‘ गिराण ' नावाच्या माणकुल्या कवितेत कवी बरयता 

अस्तंमत्या सुर्या मुखार 

अचकीत तुजो 

चंद्र आयलो 
हांवें तुका पळयलें 

आनी म्हाका 
मोग नांवाचें गिराण लागलें ... 


ह्या काव्यांत सुर्य , चंद्र , गिराण ह्या प्रतिकांचो भोवूच कलात्मक उपेग कवीन 
केल्लो आसा . खास करून बरोवप्याची प्रतिकात्मक नदर हांगा कवितेक नवी उंचाय 
दिता . तातल्या तातूंत अस्तमत्या सूर्या मुखार ' अशें म्हण्टाना सुर्याची म्हणजे मोगीची 
' बावकी ' अवस्था आनी त्या अवस्थेत आयिल्लो चंद्र आनी उपरांत गिराण ह्यो 


घडणुको , ही जुळवाजुळव भव्यदिव्य सुचकतेची सुलूस दिता . 

' मोग डॉट कॉमांत ' मोग थपथपून भरिल्लो आसा ही ह्या झेल्याची आनीक एक 
खाशेलताय . कारण जायते फावटी साहित्यकृतींचो माथाळो आनी भितरलो आशय 
विशय हातूंत बरीच तफावत ' आसता . आपणाक जे सांगपाक जाय त्या मुद्यांकडेन 
जायते बरोवपी प्रामाणीक नासतात . पूण अमेय में कितें सांगपाक जाय तें सहजतायेन 
आनी जशें येता तशें सांगीत रावता . हे थोडें आयलें तशें गायलें ' ह्या तत्वाक धरून 
येता . पूण ह्या कवी मदीं एक स्वयंभू कलात्मकता आसा जी ताच्या काव्याचे नक्षी 
काम करीत रावता . 

ह्या झेल्यांत प्रेमभंग , अपयश , निर्शवणी , मोगांत फोग , फोगांतलो भोग , जिणेंतलो 
कर्मभोग अशे सगळेच विशय आयल्यात . सगळ्यांत म्हत्वाचे म्हणल्यार हो कवी स्वता 
Emotional fool जायना . दर एका बऱ्या वायट गजालींक तो साक्षी भावान तशेंच 
फकाणेर नदरेंतल्यान पळयता . मोगांतलें फटकिरेंपण , उखलापण , व्यवहारीकता , 
सुवार्थीपण आदी गजालींचेर तो विचार करता आनी आपल्या कल्पनेच्या मालवज्यार 
कोणीच बरोवंक नाशिल्ल्यो मोगाच्यो संकल्पना बरोवंक लागता 

म्हजेकडेन 

घरदार 
गाडी घोडो 
साटली पोटली 
आज्याले भाट 
बापायचो फात 
कुळाची मिरास 


कांयच ना 


पूण , तरीय हांव भिता ! 
लाखाचें काळीज कोणीय 

फारयत म्हण ( भिरांत ) 
' कोर्ट हॉप ' ह्या जाणकार कवीची एक फामाद व्याख्या आसा . तो म्हण्टा 
Poetry is an Art of producing pleasure by just expressing immeginative 
thoughts in a matrical Language . " 


अमेयाच्यो कविता आनी वयली व्याख्या ह्यो मुदयेक थिक कशो जुस्ताजुस्त 


जुळटा . अमेयाच्या काव्यांतल्यान खौशी मळटा , उपाट आनंद फाव जाता . ताची 
कविता पयलें फावटी हांवें आयकली , ' गोमन्त विद्या निकेनांतल्या म्हयन्याळ्या 
' काव्य मैफलींत ' . म्हयन्याच्या तिसऱ्या शेनवारा जावपी ह्या आमच्या काव्यमैफलींत 
अमेयाची कविता सगळ्यांचीच काळजां जिखत आयल्या . मुजरत येवंचें . सांगपाचें 
म्हणजे , उपरांत तो सेगीत त्या काव्यमैफलींत येवंक लागलो आनी आपल्या कवितेच्या 
पिटाऱ्यांतल्यान एक एक अफलातून कविता सादर करूंक लागलो . ताच्यो कविता तो 
सादर करता तेन्नाच आयकुपाच्यो , कारण जबरदस्त सादरीकरण ही अमेयाची खासा 
वळख आसा . कविवर्य बाकीबाब , चा . फ्रा . डिकोश्टा हांच्या सारखो अमेय कविता 
गायना पूण , तरीय ताच्या सादरीकरणांत एक सूर आनी लय दिश्टी पडटा . 

वयल्या सगळ्या विवेचनांत फकत मोगायण ' मांडलें आसलेंय तरीय जायत्यो 
सामाजीक , राजकीय , सांस्कृतीक , पर्यावरणीक विशयांच्योय कविता ह्या झेल्यांत 
आस्पावल्या . मायभास , मायभूस , मांयसंस्कृताय ताका भोवूच प्रिय . गांवच्या झाडां 
पेडांचो सांगात , न्हया - दोंगरांचो वांगड आनी जात्रा - काल्यांचो सहभाग आयज उणो 
जाल्ल्याची खंत ताची कविता उक्तायता . धुल्ल खावपी जिणेची ताका तिडक मारता . 
' सोकोडा ' ह्या मिनाच्या वाठारांत जल्मल्लो अमेय फकत साकोडाचे प्रस्न आपल्या 
कवितेत उबे करीना जाल्यार अख्या गोंयच्या साबार प्रस्नांकडेन तो आमचं लक्ष ओडूंक 
सोदता . घराची शोभा ह्या कवितेंतलो आशय साकोर्डा ह्या गांवची सीम हुपताना दिश्टी 
पडटा . धुल्लाबगर आतां कांयच बाकी उरूंक ना म्हणपी ही कविता पळयात . 

पयलीं.घरा सामकार 

गोठो आसतालो 
म्हशी , गायी , बैल आसताले 

पाडकां रेडकां आसतालीं 
घरांत मांजरां सुणी खेळटाली 

घराक शोभा येताली 
ती सगळी वाघान खाल्ली 
आतां घरा सामकार फकत 

ट्रक आनी चार चाकी 
धुल्लाबगर कांयच ना बाकी ( घराची शोभा ) 
फॉरेनची आण्टी हिवूय ताची विचार करूंक लावपी कविता . ह्या कवितेत 


प्राथमीक पांवड्यार विद्यार्थ्यांक मायभाशेपासून आनी मांयसंस्कृतायेपासून पैस 
काडटकूच ‘ फॉरेनची आण्टी ' कशी हड्डयार बसून राज्य करता हाचे भन्नाट काव्या 
अमेयान जल्माक घातला 

माणकुल्या गोंयांत आमच्या 

फॉरेनची आण्टी येता 
फॉरेन कपडे ' चॉकलेटी ' 
पिज्जा आनी बर्गर ' दिता 

ल्हेंवटे आवटे देडशाणे , 
मागीर आवयचो पदर सोडटा 

फॉरेनचो दुडू मेळटा म्हूण 

आण्टी फाटल्यान धांवत सुट्टा 
फॉरेनची आण्टी ही कविता फक्त भाशेचेर वा संस्कृतायेचेर भाश्य करता 
इतलीच मर्यादीत रावना तर ती राजकीय , सामाजीक मळाचेर चलिल्ल्या मानसीक 
गुलामागिरीचेरूय धाडसान उलयता . 

अर्दकुटो गांव , मोल भुरगेपणाचें , फकत म्हज्या भुरगेपणांत , मांय धर्तरी हे खंयचे 
गोंय , भांगरां कणसां , घर एकसुरें अशा जायत्या आशयसंपन्न कवितेंचो आस्पाव 
ह्या झेल्यांत आसा . गांवांतलें भुरगेंपण आनी गोंयकारपण ह्या दोन मुखेल धाग्यांनी 
गुथिल्ल्यो वयल्या माथ्याळ्याच्यो साबार कविता बरोप्याची व्यासंगी प्रतिभा दाखोवन 
वता . मोग मोग ! म्हण्टाना कवीच्या ह्या कवितेचेर अन्याय जावंचो न्हय . अर्दकुटो गांव 
ही कविता पळोवची 

फात्या पादार उठच्या पयलीं 
कोणा कोंब्यान साद घायलो 
अचकीत त्याच खेपे भावा म्हाका , 

म्हाजो गांव याद आयलो . ( अर्दकुटो गांव ) 
' दिवोळचो बॉम्ब ' ही मडगांवां नरकचतुर्दशेक जाल्ल्या बॉम्ब स्फोर्टावेली ताची 
कविताय अशीक ताकिवंत . ह्या कवितेतली कवीची नदर तोखणाय करपासारखी . 
मुजरत वाचात . ताची सामाजीक नदर हांगा नदरेक भरता . 


मोग डॉट कॉमांत मोगावांगडा जायते हेर संदर्भ आयल्यात . थोडे तरने तर थोडे 


परिपक्व जाल्यात . जायतेकडेन कवी फकत ' यमक ' ह्या अलंकाराकडेन खेळटाना 
दिसता . कवीची पिराय आनी अबुद्ध ' मानसिकता पळयल्यार ताका ते खातीर माफी 
करू येता . तरीय फकत भावनेंत पिसो जाय नासतना कल्पना आनी विचार हांचो सांगड 
घालून तांणी ' मोग डॉट कॉम ' जल्माक घातला . ताचेकडेन कवितेविशीं उपाट मोग 
आसा . व्यासंग आसा , सातत्य आसा . देखुनूच अमेयाक फुडार आसा . ऑल द बॅस्ट 
अशें म्हण्टाना अमेयाक सांगन दिसता , अमेय बरयत राव . मोगूच न्हय तर ' जीण डॉट 
कॉमाचेर ' भाश्य करपी काव्य बरयत राव . तुजेकडल्यान कोंकणी सरस्पतीची उपाट 
सेवा जावपाची आसा . तुज्या तरन्या हावेसांक घटाय येवपाची आसा वाचन , चिंतन , 
मनन कर , व्यासंग वाडय . तुजेर दाखयल्ल्या विश्वासाक वेर वचूंक दिवं नाका ... 

सद्दया तुका आमी वॉर्म वॅलकम दितात . वॉम वॅलकम टू ' मोग डॉट कॉम ' . 


- हनुमंत चोपडेकार 

अर्दकुटो गांव 


फात्या पारार उठच्या पयलीं , 
कोणा कोंब्यान साद घायलो 
अचकीत त्याच खेपे भावा म्हाका , 
म्हाजो गांव याद आयलो 
गांवांत भावा आमचें , 


एक घर आसलें 


जंय आमी हांसले नाचले , 
एका वांगडा खेळ्ळे 
पोरसूंत आमच्या फुलताली , 
जायो जुयो आबोलीं , 
आनी मोगऱ्या कळे 
यादींचो हो व्हाळ भावा , 
पळय मन भरून व्हावलो 
फात्या पारार ... 
भावा याद आसा तुका ... 
मळिल्ल्या तणार , 
आमी केल्ली खुस्ती 
गरयेक ते गायंडोळ लावन , 
गरयल्ली हुतहुळी नुस्ती 
भटकाकाच्या भाटांतुली चोरिल्ली घोटां 
मागीर आवयची शिट्टी पडटकच 
तांबडी जाल्ली बोटां 

आडनदर करून तूं म्हाका 
रोसांतल्यो फोडी 
चिमटी मारून खातालो ... 
फात्या पारार ... 
फांतोडेर सुर्या उठच्या पयलीं , 
सगळो गांव उठ्ठालो 

गोपरि 


पोटाक लागिल्ली भूक न्हिवोपाक , 
आपआपल्या कामाक सुट्टालो 
गांवपण राखपी गांवगिरी बायला , 
सैमीक झरीचे उदीक हाडटाली 
मचमचीत चमचमीत घमघमीत हुनहुनीत , 
अशें रादिल्लें जेवण 
केळी खोल्यार वाडटाली . 
शागोतीच्या मसाल्याचो वास भावा 
आतांय म्हाज्या नाकांत घुवलो 
फात्या पारार ... 
देवळांत भावा जाताली आमच्या , 
रामयण महाभारत विरभद्राची , 
संगीत नाटकां . 
रूमडापोंदा जाताली जाणट्या गांवकऱ्यांची 
साप्ताहीक बसका 
आंगणांत सगळ्यांच्या घाली आमी 
ओसय ओसय करून शिगम्याची धुमशेणां 


नचुकता तिनसाणा 


आजी देवाक दिवो लायताली रूमडापोंदा 
गांवाच्या शिमेरूच दिसता पोडलो भावा , 
हो संस्कृतायेचो खोंटलो 
फात्या पारार ... 

शेतांत भावा वेंचल्यात आमी , 
कोगें आनी कुल्लोय 
दिसता हातार आमच्या चावो घेवन 
त्यो मेकळ्या मळबांत हुडल्यो 
माडार चडोन खाताले आमी 
पोट भोरून आडसरां 
वाऱ्याच्या हातान हांसत पडटाली , 
खळांतल्या आमट तोरां . 
भुरगेपणा हो उगडास भावा , 
काळजांत दिगंतरा जितो उरतलो ... 
फात्या पारार ... 
तरे तरेचे जिन्नस भावा , 
रांदताली म्हाजी आजी 
पूण आतां खंय खावपाक मेळटली , 
कुड्डुकेची ताळकिळ्याची भाजी 
आजून म्हाका आयकपाक येतात 
मांडावेलीं पदां . 
थंडी तापाक धावडोंपाक , 
आज्जेन दिल्ली गावटीं वखदां . 
आज्जेन दिल्लो पोटलो भावा , 
ह्या धावत्या शारांत शेणलो ... 
फात्या पारार ... 

2 . 


म्हाजी इत्सा 


रातची आयली म्हाज्या , 
सपनांत एक परी 
न्हेंसून आयल्ली , 
धवीफुल्ल साडी 
जर ती आसली खरी , 
तर कर म्हणटालो हांव तिका , 
म्हाज्या मनांतली इत्सा पुरी 
सपनांत माग म्हटलो , 
म्हाका तिणे एक वर 
आशाड्ड्या दोळ्यांनी 
मागलो तिचेकडेन पयलो ' वर ' 
भीक मागपी माणकुलें भुरगें 
हेडटा सद्दा जगभर 
तेन्ना तेंका रावपाक दी , 
एक ल्हानशें घर 
काम करपाची इत्सा , 
जावनी ताका चड 
जाल्यार दिसवड्याच्या पगारांत 
आनीक 10 रुपया तेंच्या बोलसांत तूं भर 
ही म्हाजी इत्सा , 
तूं खरी करीना जर 
आतांच म्हाज्या सपनांतल्यान 
तूं चल तर . 
सपनांत माग म्हटलें , 
तिणें म्हागेली दुसरी इत्सा 
तिचेकडेन मागली हांवें , 
म्हागेली दुसरी भिक्षा . 
शिक्षणाच्या मळार , 

वचुंनी तांकां फुडें 
जिद्दीन तांच्या 
शिकतले ते बरे 
कोळशाच्या खाणींत 
चकचकूदी हिरे 
जाल्यार गरम गरम रेवेंत 
फुटुदी थंड उदकाचे झरे 
हीय म्हाजी इत्सा 
तूं खरी करीना जर , 
तशें जाल्यार आतांच म्हाज्या , 
सपनांतल्यान तूं चल तर 
आतांच म्हाज्या सपनांतल्यान 
तूं चल तर ... 

3 . 


जेन्ना मोग जाता 


जेन्ना मोग जाता 
तेन्ना काळजांतल्यान उतरां फुट्टा 
जेन्ना तो तकलेर चडटा 
तेन्ना पिशाबशेन हेडटा 
जेन्ना तो काळजांत पेट्टा 
तेन्ना बरो नेट्टा 
ह्या मोगान जेन्ना काळीज पेट्टा 
तेन्ना जिवीत जगप सांडटा 


ह्या मोगाक लागून थोडीं , 
हात सोलतात झगडी करतात 
आवय बापायन जोडिल्लो पयसो न 
ह्या मोगाक लागून मोडटात 


जंय हय आसता 
थंय काळीज उडटा 
आनी ना म्हणटा , 
थंय बुडटाच बुडटा 


दोन अक्षरांचे उतर हे 
उलोवपाक सोपें आसता 
बरोवपाकूय सोपेंच आसता 
पूण जेन्ना मोगाची वाट चुकता 
तेन्ना काळजाक खूप दुखता 

काम 


जादुचो पेलो 


कांठ 


म्हाज्या फुड्यांत आसलो , 
एक जादुचो पेलो 
एकल्यान तो हाडून , 
हातांत म्हाज्या दिलो 


पयली फावट म्हण , 
हांव मात्सो भिलो 
देवाचें नांव घेवन , 


दोळे धापून , एकाच घोटान पिलोमा 


दोळे उगडतकूच , 


दोळ्यामुखार दिसले 
दोन पेले ... 
तुडंब भरिल्ले 


त्या पेल्याकडेन , 
पिशाबशेन उलोंक लागलो 
सगळो संवसार म्हाका , 
त्या पेल्याभीतर दिसूक लागलो 


जेन्ना त्या पेल्यांक , 
घेतले हांवें हातींत 
अचकीत त्या पेल्यांतली गरमी 
आयली म्हाज्या छातींत . 
तोंडांतल्यान एक - एक 
सुटोंग लागलीं ' गीता ' 
एक गोट पिता - पिता ... 
एक गोट पिता - पिता ... 

5 . 


हांवें थारायला 


to foen 


आयज हांवें , 
सुर्याच्या किरणांफाटल्यान , 
धांवपाचें थारायला . 


आयज हांवें , 
वाऱ्याक मुठीत , 
धरपाचें थारायला . 


आयज हांवें , 
उज्याभीतर वचून , 
लिपपाचें थारायला . 


आयज हांवें , 


निळ्या मळबाक 
रंगपाचें थारायला . 


आयज हांवें , 
उदका भीतर , 
जगपाचें थारायला , 


आयज हांवें , 
भुरगेपणांत वचून , 
खेळपाचें थारायला 


आयज हांवें , 
खऱ्यानीच पयलेच फावट , 
‘ एक जीण ' खिणांत खीण 
जगपाचें थारायला ... 

6 . 
पावस 


पावस आयलो पावस आयलो , 
सागूक लागलो माड भायलो 
हांवें भायर वचून पळयलें ... 
माड नाचता 
मनांतल्या मनांत हांसता 
प्रस्न पडलो म्हाका , 
विचारलें हांवें ताका 
' कित्याक रे इतलो नाचता ? ' 
सांगूक लागलो , 
' त्या पावसाक हांव न्हाल्लो 
कडक ह्या वोतान हांव सुकलां 
ह्या पावसाक भिजलो जाल्यार , 
दिसतलो हांव तरनाटो . ' 
माडाची हीं उतरां आयकोन , 
म्हाकाय मात्शे हांसूक आयलें ... 
म्हाका तान लागली 
हांवें घरांत वचून पळयलें 
पेलो , बुडकुलो , कळशी सोदली 
पूण म्हाका उदक मेळ्ळे ना . 
पावस येतलो म्हण हांवें , 
घरांतली सगळीं आयदनां 
भायर हाडून दवरली 
आनी घरांत वचून बसलों 
दोन तीन वरां त्या पावसाची 
अशीच वाट पळयली 
मागीर बसला थंयच , 
सुशेगाद न्हिदलों 

अकस्मात माडावेल्यान एक बोंडो , 
म्हाज्या घराचेर पडलो 
आनी हांव गडगड समजून उठलो 
भायर येवन पळयत जाल्यार , 
तो पावस म्हाज्या दारांत पडूंकूच नासलो 
भायर जी आयदनां आशिल्ली , 
तीं लेगीत उपाशींच आशिल्ली . 


हांवें मळबांत पळयलें , 
जाल्यार मळब लेगीत खंय तरी , 
धावून वतालें 
म्हाज्या घराच्या वाठाराक पळोन म्हणटालें ... 
“ हाच्या घराच्या वाठारांत , 
झाडांना पेडां ना ... 
आमचो भाई सैम ना 
जय सैम ना 
थंय बाबा , आमचो लेगीत नेम ना . " 
हांवें देवाक उलो मारलो 
म्हटलें ताका 
" देवा ! हे तुवें कितें केलें ? ” 
देवान वयल्यान प्रस्न केलो 
" आरे बाबा आतां हातूंत , 


चूक कोणाची ? " 


माडावेल्यान दुसरो एक बोंडो 
म्हाज्या तकलेर पडलो 
हांवें मान सकयल घालून म्हटलें ... 
" हय सायबा म्हाजीच , हय सायबा म्हाजीच ... 


92 

अर्थ हांसपाचो 


कितें जालें काळजाक 
काय कळ्ळेना . 
हांव हांसलो , 


पूण तें हांसलेंना 


म्हाज्या हांसपाचे उतर , 
घडयें ताका कळ्ळे ना . 
दुसरो दीस ... 
तोच वेळ आसलो , 
तीच वाट आशिल्ली 
दोगांनीय एकामेकांक , 
पळयलें . 
पूण ... आयज तें हांसलें 
हांसू काय नाका , 
हेच म्हाका कळ्ळेना . 
हांव हांसलोना 
आनी बाबड्याक ताका , 
ताज्या हांसपाचे उत्तर 
म्हाजेकडल्यान मेळ्ळेना .... 

8 . 


फांतोड 


सुर्याक जाग आयली तेन्ना , 
म्हाका सतोंक ताणे , 
आपलें एक किर्ण , 
म्हाज्या सरी सोडलें . 
हांव न्हिदिल्लो ... 
तें आयलें 
आनी दोळ्यांक म्हाज्या , 
खातकुतल्यो करपाक लागलें .... 

तानेल्ली जीण 


रखरखत्या वोतांत हांवें , 
तानेल्ल्या जिणेक लागून 
सुर्याकडेन 
ओल्या किर्णाची 
' भीक मागली 
आनी त्याच खेपे , 
आशेन बशिल्ल्या , 
दोळ्यांतल्यान 
उदकाची झर फुटली ... 

10 . 


घर एकसुरें 


एकसुरें एक आमचे घर 
पूण आतां कोण रावना थंयर . 
तें घर आसा मातयेचें 
आदल्या लोका जातयेचें 
ताच्या लागीच आसा काजूचे झाड 
झाडा कुशीत आसात दोन चार माड 
दोळ्यामुखार ताच्या पांचवींचार शेता 
आनी नितळ झर , जाचे उदीक आमी पिता . 
झाडां आसात आब्यांची काजूंची 
फुलांलेगीत फुलता जायेची चाफ्यांची 
रातचो दिस आमकां थंय भंय 
आमच्या शेता कुशीनच आसा , 
एक ल्हानशी व्हावती न्हंय . 


घर आसा मातशें व्हडले 
खूप वसपियलीं आमी ते सोडलें किका 
आजून म्हाका ताजी याद खाता 
काळजानसून ताच्याखातीर चुरचुरे येता . 
आजूनय पळयल्यार भासता , 
घर रड रड रडटा 
एकटेपणांत कोणाकतरी सोदता 
आनी हुतहुळ्या मनातडेर 
तेन्ना एक प्रस्न फुट्टा 
जय ल्हानांतले व्हड जाले 
लोक त्या घराक कित्याक सोडटा ? 
लोक त्या घराक कित्याक सोडटा ? 

का 


बोमाडो 


म्हाज्या आनी तुज्या , 
मोगाचो बोमाडो 
एका परमळिल्ल्या , फुलावरी , 
फुल फुल फुलतालो 
जसो जसो तातूंत 
मोगाचो परमळ भरतालो ... 
एका दिसा तुजी नदर चुकोवन , 
हांवें गो तो चडूच फुलयलो 
नशीब फुटको हांव पळय , 
तो ठोऽऽ करून फुटलो ... 


क 

12 . 


याद तुजी आयली 


याद तुजी आयली म्हाका , 
अमासेच्या रातयेक चलतना 
जी म्हाका पयली येताली , 
चान्याचे रातयेक भोंवतना 


याद तुजी आयली म्हाका , 
बाविल्लें फूल गळटना 
जी म्हाका पयली येताली , 
एक नवें फूल फुलतना 


याद तुजी आयली म्हाका , 
सांजेचो सुर्या अस्तमतना 
जी म्हाका पयलीं येताली , 
सकाळचो सुर्या उदेताना 


याद तुजी आयली म्हाका , 
यादीन तुज्या रडटना 
जी म्हाका पयलीं येताली , 
खुशालभरीत हांसतना 


याद तुजी आयली म्हाका , 
दर्या ल्हारां सोदतना 
जी म्हाका पयलीं येताली , 
देगेर हळूच येवन मेळटना 


याद तुजी आयली म्हाका , 
दोळ्यांतल्यान पावस झडटना 
जी म्हाका पयलीं येताली , 
मोगाच्या पावसांत भिजतना 

13 . 


शैमडो 


तुज्या मोगाचो परमळ , 
म्हाज्या नाकांतल्या , 
भेमांत भरलो 
आनी तेन्नासावन हांव , 
शेमडो जालों 


तुज्या मोगान ... 

14 . 


दोन शब्दकोश 


1 ) मोग हें उतर 

तुज्या जिणेच्या , 
शब्दकोशांत ना . 
तुजेकडेन जें ना 
ते म्हाजेकडेन आसा 
फकत तुजे खातीर . 


हिम 


2 ) मोग हे उतर , 

म्हाज्या जिणेच्या , 
शब्दकोशांत ना . 
अर्थ नाशिल्ल्या उतराचो , 
अर्थ सोदपाक 
म्हाजेकडेन वेळ ना ... 

मांय धरतरी 


कोंबो साद घालता तेन्ना 
फांतोडेर ही धरतरी मांय , 
आपल्या तेजस पुताक 
ब्रह्मांडाचे भोवडेक सोडटा . 
सकाळफुडें थंड आशिल्लो 


तिचो मोगाळ पूत , 


धिपुरांनी नाचत धांवत 
वाटेक आपटता धोपटता 
जस - जशी दोनपार उदेता 
तो आवयच्या उगडासान 
तळमळटा खतखतना 
भिरांकूळ जाल्लो पोर , 
एकसुरो रडटा 
तेन्ना पुताच्या हुयेल्यांनी , 
कासावीस जाल्ली मांयची जीण , 
तिनसाणा पुताक आपयता 
आनी घट्ट वेंगांत घेता 
रातकिड्यांच्या सांगातान , 
पुताक छातयेक लावन 
ती आल्लय गायता 
तेन्ना दीसभर भारेल्लो पोर , 
आवयचे कुशीत मंद न्हिदता . 
आतां चद्राचे कितें ?? 
उपकार करून विचारूं नाकात .... 

16 . 


विटंबना 


TET 


कोणे खंय आमगेल्या देवांची , 
विटंबना केली 
आनी आमी ' देवांनी ' 
बोवाळ केलो 
सैम हो एक देवूच खंय 
पूण हाचेर जेन्ना , 
मिनाच्या आनी उदरगतीच्या नांवान 
आगळीक जाता 


तेन्ना आमी बरे , 
ओग्गी रावता ... 


हय मू ?? 

BPS 


17 . 


भांगरा कणसां 


गोंयकार भांगर सोदूंक 
गोंयची माती 
खणखणखणटा 
तरी त्या नशीब फुटक्यांक 
मातीच मेळटा 
दुडवा फाटल्यान धांवपी , 
ह्या ल्हेंवट्यांक हांव , 
सांगूक सोदता ... 
आरे पापयांनो , मिनाक लागून तुमी , 
सैमाचेर जोतां घालतात 
तीच आज्या पणज्यांनी , 
भोव कश्टांनी राखिल्ल्या , 
शेतांत घालशात जाल्यार 
तुमकां भांगरां कणसां मेळटली ... 

18 . 


मोल भुरगेपणाचे 
गोंयच्या नकाशाचेर इल्लोसो , 
तो म्हाजो गांव 
जय भुरगेंपणांत रावतालों हांव 


शाळा चुकोवपाक केल्ली हांवें , 
आवयकडेन जायती केटां . 
जाल्यार क्रिकेट खेळपाक करताले , 
ती पिराड्याची बॅटां गण्काम 
विकेटी म्हण लायताले तीन बड्यो , 
आनी हाडटालें धा रूपयांचो तांबडो बॉलो 
त्या म्हाज्या भुरगेंपणाक , 

मोर 
कांयूच नासलें मोल . 

कि 
भुरगेपणांत खेळटाले आमी , 
लिपचेल्यांनी धरचेल्यांनी 
भर पावसा दिसांनी 
मील काडून गड्ड्यांनी 
भिजोन घरांत येतकच , 
आवय मारताली सांनी मुण्यांनी 
आतां तो खेळ , 
खेळटा आमी ? कपल ! 
त्या म्हाज्या भुरगेपणांक , 
कांयूच नासलें मोल 

झगडी म्हळ्यार 
दांतांनी आमी चांवताले 
एकामेकांक जिबली दाखोवन धांवताले 
बांदार न्हाताना ताळो फोडून गायताले 
विजरांतल्यान चोरून ल्हवूच 
खातालो हांव आमटांण आनी सोल 
त्या म्हाज्या भुरगेपणाक , 
कांयूच नासलें मोल 


आवय अभ्यास कर रे पुता ' 
म्हण लागताली फाटी 
घेवन एक बेंत्या बडी 
दिताली हातांत पाटी , 
आनी एक ल्हानशी काडी . 
जात्रेदिसांनी बापाय मुखार रोडोन , 
जमनीर लोळोन मागताले 
सगळ्यांत व्हडली गाडी 
मागीर इश्टांक दाखोंक , 
शाळेत ती हाडी 
आतां ना ती पाटी , 
नाती काडी 
पूण आजुनूय आसा 
म्हाज्या भुरगेपणा गाडी 
मांडयेर न्हिदेयतना आजी म्हणटाली 
“ धोल रे बाबा धोल धोल " 
त्या म्हाज्या भुरगेंपणाक , 
कांयूच नासलें मोल . 

फ 


पूण आतां तें भुरगेपण म्हानें , 
खंय म्हण काय गेलें ? 
जेन्ना हांव व्हड जालो , 
तेन्ना काय तें मेलें ? 
त्या म्हाज्या अबुद्धीपणांत , 
वचपाक जाय म्हाका , 
आनीक मातसो खोल 
कित्याक ?? 
त्या म्हाज्या भुरगेंपणाक , 
कांयूच नासलें मोल 
त्या म्हाज्या भुरगेंपणाक , 
कांयूच नासलें मोल .... 

19 . 


हांवें आयकलां 


हांवें आयकलां , 
नरकासूर हो एकूच आसलो . 
पूण दिवाळेक पळयल्यार , 
वयता थंय नरकासूर 
फोंड्यां नरकासूर , केंप्या नरकासूर 
मडगांवां तें सावा लेगीत नरकासूर 
ह्या वाड्यार त्या वाड्यार 
गांवांत चाळीत घरांत लेगीत नरकासूर . 
म्हाका पूण एक खोस भोगता 
अमासेच्या काळखांत तांका 
उजवाडाच्या किर्णांक लागून 
जळोवचेच पडटा जळोवचेच पडटा ... 


ज 


हांवें आयकलां , 
देवळांत खंय शांती मेळटा 
म्हण हांव देवळांत 
शांतीक मेळपाक गेलों 
पूण पाडपडिल्लो तो 
अशांत मनीस थंयचरूय पावलो 
म्हाका मनशांती मात , 
भेट्रॅकच पावली ना ... 

आयज ... नवो दीस उजवाडला 
पूण फूल बाबडें सपनेता 
“ उठ मुगो सुर्या उदेला ” 
म्हळ्यार लेगीत उठना 
सदच्या वेळार तो आयज , 
फुलाक मेळूक आयला . 
फूल फुलना 
पूण ताच्या अंतर्मनांतल्यान जिला 
आपल्या मोगा खातीर , 
एक उलो आयकूक येता 


“ मोगा आयज तुका 


म्हाजें सुख भोगूंक मेळचे ना 
हांव एक बाविल्लें फूल 
मन आसून लेगीत फुलचेना ... 
तो आयकता 
वाऱ्या वांगडा खंयतरी 


धांवत वता 


हांवय ताच्या फाटीं धांवता 
हांव पळेयता 
आनीक एक फूल परमळटा 
आनी तो फुला भोंवतणी 
पिशावरी नाचता . 

20 . 


फूल फुल्लां 


तें फूल 
सदींच आपल्या मोगाची 
वाट पळयत बसतालें 
मोग ताजो जगभर हेडटालो 
फकत परमळाच्या कणाक लागून 
ताचे कुशीत येतालो 
बाबडे गोपांत ताका घेतलें म्हण 
आंग फुलयत आसतालें 
जुवानीचो परमळ सगळो 
ताकाच ओंपतालें 
जल्माचो तो भिकारी 
गंदान गंध सोशीत रावतालो 
आपलें काम जातकच मात 
वाऱ्या वांगडा धांवतालो 

21 . 


सप्तकी मोग 


सोमाराक म्हाका तूं दिसलें 
म्हादेवाच्या देवळांत 
मंगळारा हांव तुका दिसलों , 
गणपतीच्या देवळांत 
बुधवार म्हणसर हांवें तुजो 
आनी तुवें म्हाजो मोग जिखलो 
देवाक खबर खंयच्या देवळांत ! 
ब्रेस्तारा दिसा आमचो मोग , 
मस्त बरो पिकलो 
म्हण शुक्रारा दोगांनीय 
एकमेकाक आत्मो विकलो 
पूण ... 
शेनवारा आमच्या मोगाक 
पाडो शनी लागलो 
त्या मारूतीच्या देवळांत , 
आनी आयतारा दिसा 
सगळो बाबडो मोगूच सोपलो ... 
आयज परत हांव सोमाराक 
म्हादेवाच्या देवळांत ... 

22 . 


विश्वास 


पयलीं पयलीं म्हाका दिसतालें 
तूं मरच्या पयलींच 
म्हाका मरण येवचे म्हण 
पूण आतां म्हाका दोगांनीय 
एका सांगाता मरचे अशें दिसता . 


खरे सांगचें म्हळ्यार 
आतां म्हाका तुजेर 


मात्तूय विश्वास उरूंक ना 

23 . 


तीन कविता तुजेर 


1 ) चेडवां खंय हांसतना 

सोबीत दिसतात 


पूर्ण तुका चोयतना 


म्हाका अशें केन्नाच दिसूना 


सांग मुगो 


म्हाका पळोन तूं 

कित्याक हांसूना ? 
2 ) केसांक पळोवन खंय , 
मन भुलता 

मा . 
पूण तुज्या केंसान , 
म्हाज्या मनाक केन्नाच भुलोवना 
सांग मुगो 
तुज्या केसांनी म्हाका 

कित्याक भुलोवंकना ? 
3 ) एकदा मन म्हाजें , 

तुज्या केसांत झिरकल्लें 
झिरकतना ताणें 
चुकोन तुज्या 
पिकिल्ल्या केंसांक धरलें 
नशीब फुटके , 
केसांसकट जमनीर पडलें . 

मक 


24 . 


तो , ती आनी चीट 


तो 

: तू म्हाका पलतडी दिशिल्लें 
हांव तुका आलतडच्यान गरयतालों 
देखून कागदाची व्हडी करून 
मोगा चिठयो धाडटालों , 
केन्ना तरी ती वाच मगो 
ती : तुवें दिल्ली चीट जेन्ना , 
म्हाज्या बापायच्या हातांत पावली 
तेन्ना तुज्या चीटयेंतल्या , 
उतरांपरस 
बापायलींच उतरां , 
काळजाक चड चावली 

मोग डॉट कॉम 


' लव ' प्यार , प्रेम म्हळ्यार मोग आसता 
दोन मनाक मोळोवपी दोर आसता 
जरी काळजाचो चोर आसता 
' लव ' , प्यार , प्रेम म्हळ्यार मोग आसता . 


मोग हो फोग आसता 
हातूंत कमीत कमी दोग आसता 
जाची पयली फावट आसता , 
ताच्या कानार वाजता 
आनी जाचेर वाजता , 
ताचोज गाजता 
' लव ' , प्यार , प्रेम म्हळ्यार मोग आसता 


मोग हो पयशांचो भोग आसता 
बोल्सांतल्यो नोटी जेन्ना 
चिल्लर जावंक पावता 
जोडिल्लो पयसो मोगाचेर व्हांवता 
काळजाचो दुडू चलयेफाटल्यान धांवता , 
जाचो ' टू ' ( True ) आसता 
ताकागावता 
नाजाल्यार तो बावता 
' लव ' , प्यार , प्रेम मळ्यार मोग आसता . 

मोग हो रोग आसता 


कळनासतना काळजांत 


उजो कसो पेट्टा 
तेन्ना कुल कुल ' ( Cool Cool ) काळीज , 
' हॉट हॉट ' ( Hot Hot ) जाता 
पेटिल्लो उजो काळजाक जेन्ना 
लाकडाबशेन खाता 
तेन्ना जळिल्ल्या काळजाचें , 
कोळशेच जाता . 
' लव ' प्यार प्रेम म्हळ्यार मोग आसता 


मोग हो भुकंप आसता 
केन्ना फुटत कळनासता 
काळीज जेन्ना धगधगता 
तेन्ना तकली ते पांयासकट , 
सगळेच नाचूंक लागता 
भूकंप येवन गेलो म्हण्टकच 
ओग्गी कोनशाक बसता 
' लव ' प्यार प्रेम म्हळ्यार मोग आसता . 

मोगान सुख आसता 
हातूंत सगळ्यांचीच भूक आसता 
अर्यांची चूक आसता 
जांकां मेळना ताचेंय , 
इल्लें दुख आसता 
ह्या दुख्खान जिवीत सोडपीय , 
अर्दे मुर्ख आसता 
' लव ' , प्यार , प्रेम म्हळ्यार मोग 


मोगान तूं आनी हांव आसता 
एक अबुद्ध मनाचो गांव आसता 
' विलन ' म्हण दोगांचे बापूय 
आनी तिचो भाव आसता 
लोकांचो कावळ्यावरी कांव कांव आसता 
पोळोन गेल्ल्याचेंय नांव गाजता 
' लव ' प्यार , प्रेम म्हळ्यार मोग आसता 


मोगान भंय आसता 
चलयेच्या ' फॅमिलीन ' ( Family ) 
लायिल्ली वंय आसता 
चल्याच्याच आवय बापायची 
रागान तापिल्ली न्हंय आसता 
जो भियनासना तो जिखता 
आनी जो हरता 
तोय बाबडो कितेंतरी शिकता 
' लव ' , प्यार , प्रेम म्हळ्यारूच मोग आसता 

मोगान काळीज 
चंवर आयिल्ल्या आम्याचे झाड आसता 
थोड्यां आम्याचेर बेवफानी ' , 
मारिल्ले घाव आसता 
अर्दै आमट जाल्यार अर्दै गोड आसता 
पूण कुसून पडटकच मात , 
स्वाद नासता 
' लव ' , प्यार , प्रेम म्हळ्यारूच मोग आसता . 

26 . 


हाराचो मार 


पयल्या पयल्याच लग्नाक म्हज्या 
बायलेच्या हातांत 
पळयलो हांवें हार 
हार गळ्यांत पडटकच 
कळ्ळे म्हाका , जालें म्हाजें काजार 
पूण त्या हाराक आशिल्ली 
चकचकीत धार . 
कितलीं वर्सी आयलीं , 
तकलेवेल्यान गेली 
आजूनय सोंसता त्या 
हाराचो मार आनी 
मारातलो ' हार ' 

27 . 


घामाचो पयसो 


ताच्या बोल्सांतले पयशे चोरून , 
हांवें म्हाज्या बोल्सांत घातले 
हांव चोर ताका रोकडेंच कळ्ळे 
ताका कळना फुडें हांव धावलों 
धांव धांव धांवत रावलों 
धांवोन धांवोन खर्शलों 
म्हाज्या कपलार घाम आयलो 
हांव चिप्प घामलों 
मातसो वोगोत रावलों 
आटयेर आयिल्लो घाम हांवें , 
बोल्सांतल्या पयशांनीच पुसलो 
अचकीत चमत्कार घडलो 
आतां तो म्हाज्या घामाचो पयसो जाल्लो !! 

मलारकी 


28 . 


बापायलें भुरगेपण 


पुता ! 


भुरगेंपणांत बापायन तुका 
न्हाणेयलो धुवयलो खेळयलो वामन 


तुजो गू काडलो 
तुका लिमयलो 
व्हड केलो 


आज जाण्टेपणांत , 
तुज्या बापायक , 
भुरगेपण लागला 
पूण तुवें ताका 
कित्याक रडयलो ? 

29 . 


दिता जाल्यार दी 


वायट काम जावना , 
अशें म्हाका हात दी 
सगळीकडेन उजवाड जातलो , 
पूण पालवचीना , 
अशी म्हाका वात दी 
बरी जंय न्हिद येत 
अशी म्हाका खाट दी 
पोट भरपा पुरतें जेवण मेळटा 
अशें म्हाका ताट दी 


फटींगपणाच्या शारांत वचना , 
अशी म्हाका वाट दी 
लाचारीन दुसऱ्याफुडें बागवची ना , 
अशी म्हाका फाट दी 
सैम जंय खोशयेन रावतलो , 
अशे म्हाका भाट दी 
धर्माखातीर झगडी जावचीना , 
अशी म्हाका जात दी 


मोगाभीतर सुटचीना 
बाईंक अशी गांठ दी 
थंडेन जे गरीब कुडकुट्टात 
तांकां कामळ मात्सी दाट दी 
एकटेंपण केन्नाच आफूडचेंना 
असो म्हाका सांगात दी 
सगल्या अधर्माक धपक्यान 
बुडोवपी 
म्हाका दर्याची लाठ दी 

30 . 


एक गजाल शुब्दीर नासतनाची 
अमासेच्या रातयेक हांवें , 
वाट धरली घराची 
घरा पावतकच काडली 
तुटिल्ली खिळी दाराची 


भितर पळयल्यार वणटीर आयली 
आक्राळ विक्राळ आकृती 
लामट नाक राकेसावरी 
पळोवपाक दिस शिरपुटी बडी 


पूण हांव भिलोना 
फुडें चलत रावलों 
तसो तसो तोय 
म्हाज्या लागी पावलो 


हांव रावलों तो रावलो 
हांव चलता तो चलता 
त्या चिमणेच्या उजवाडांत 
आमी दोगूय धोलतात 
हांव काजू फेणी मारून 
जाल्यार तो म्हाजें सवंग करून 


मोग डॉट कॉम 


41 


हांवें ताका गाळी घाल्यो 
तो ओग्गी रावलो 
गाळी सोवन सोवन 
म्हाजोय ताळो बावलो 


हांवें शेवटून मारली ताजेर 
हातांत आशिल्ली ती 
रिती सोां बाटली 
तीय ताणें सोंसली 


दोग्य आमी आतां 
एकामेका सामकार आसले 
हांव निवळटालों , इल्लो इल्लो 
जसो जसो ताका समजतालो 


म्हाका इल्ले इल्ले कळटालें 
तो कोणाचो तरी आत्मो 
दिसता ताचे मडे शेंणलां 
तेंच सोदपाक घडयें तो , 
चुकोन म्हाज्या घरांत पावला 


चित्ता चित्ताच म्हाका 
काळीच एक मूय चावली 
शुद्दीर येतना कळ्ळे , 
मुखार आसली म्हाजीच सावळी , 
म्हाजीच सावळी ... 

31 . 


नदर 


मोगा ! 
तुका हांव मनभरून 
पळोवपाक लेगीत भिता 
कित्याक ? 
तुका म्हाजी नदर लागत म्हण 
पूण , सदांच हे दोळे म्हाजे 
घात करता 
आनी चोर पावलांनी 
खंयचोय एक दोळो उकतो जाता 
तुका मन भरून पळोवपाक 

32 . 


खंय गेलें गो ? 


मरतना तुवे म्हाका म्हटले 
' नाका ! तूं वचनाका 
सोडून म्हाका 
तूं मेल्यार हांवय मरतले 
जीव दितलें !! 
हांव मेलो . 
आतां तुजी वाट पळयता 


पूण तुका येवपाक 


इतलो कळाव कित्याक ? 
खंय गेले गो ? 

33 . 


पावस , पावसांत 


पावस .... ! 
तुज्या मोगाचो पावस 
म्हाज्या काळजांत पडलो 
सगळे न्हाता म्हण होवूय गो , 
त्या पावसांत आकांतान न्हावलो 
आनी पिशावरी भोंवत रावलो 
सांगीत सगळ्यांक 
“ मोग गावलो मोग गावलो " 
मोगाचो तो पयलो पावस 
सुकिल्ल्या काळजाक म्हाज्या , 
ओलसाण दिवन गेलो . 


पावस .. ! 
तुज्या मोगाचो पावस , 
आयज म्हाज्या काळजांत , 
घोग्यांनी पडटालो 
खोशयेचो व्हाळ 
बंदखणींतल्यान सुटलेवरी 
हे वाटेन ते वाटेन धांवतालो 
ऋतूचक्र घुवता तशें , 
म्हाज्याय काळजांत वसंत चंवरिल्लो 

पावसांत ... 
एकटोच हांसतालों नाचतालों , बारमार 
केन्ना केन्ना चलयेवरी लजेतालों 
तुज्या यादीचो एक एक थेंबो 
जेन्ना काळजार म्हाज्या पडटालो 


पावसांत ... 
काळजांत पावस पडटालो 
काय काळीजूच पावस जाल्लें ? 
हेच कळनाशिल्लें 
पयलेच खेप पिशा काळजाक 
तूं पावसांतच भेटिल्लें 
भर गर्दैत तो पाडो 


तुका भिजयतालो 


आनी कूय कूय करीत 
मेल्लो म्हाका चाळेयतालो 
सगळ्यांमुखार कानसूल ताचें 
फुलोवरों दिशिल्लें 


पावसांत ... 
तूं चिम्ब भिजिल्लें 
गालार आशिल्ले पावसा थेंबे 
मोतयांवरी दशिल्ले 
जशे पावसाचेंच न्हेसाण , 
तूं थेंब्यान थेंबो न्हेशिल्लें ... 

कांनी 


34 . 


सपनांचे दार 


मेळपा आसल्यार 
मेळटली आमी 
कित्याक रावया 


फाल्याच्या दिसा ? 


सपनांचे दार उगड 
हांव दारार उबो आसा ... 
सपनांच्या दारार , 
उबो रावन 
हांवें आख्खी 
रात जागयली 
साकाळी सुर्या उदेलो 
तेन्ना मात म्हाका 
न्हिद आयली ... 

35 . 


भिरांत 


1 ) जेन्ना जेन्ना म्हाज्या काळजांत 

तुज्या मोगाची कीट पेट्टा 
तेन्ना तेन्ना हांव तिका 
उदीक मारून पालयता 
कित्याक जाणा ? 
काळजाक उजो पेटून 
म्हाजो गोबोर बीन जायत 


ह्या भिरांतेन 


2 ) म्हाजेकडेन 

घरदार 
गाडी घोडो 
साटली पोटली 


आज्याले भाट 
बापयचो फात 


कुळाची मिरास 


कांयच ना 


पूण तरीय हांव भिता ! 
लाखाचें काळीज कोणीय 


फारयत म्हण ... 

आज जिकाकडी 


36 . 


दोन वळखी 


वळख 1 ) अमेय विश्राम नायक 

म्हाका सगळे म्हाज्या 
बापायल्या नांवान वळखतात 
कोणाकूय नांव सांगतना हांव , 
बापायल्या नांवानूच वळख दिता 
पूण , 
बापायक म्हाज्या , लोक जेन्ना 
म्हाज्या नांवान वळखतले 

त्या दिसाची हांव वाट पळयता 
वळख 2 ) अमेय विश्राम नायक 

म्हाज्या पुराय नांवा मदीं 


म्हाजो बापूय 


सदांच मदीं येता 
तशें , म्हाज्या कामां मदी 
आड येवपाची 
संवयच जाल्या ताजी 
न सुटपाची 

37 . 


दिवाळेचो बॉम्ब 


दिवाळेचो बॉम्ब मडगांवां 
रातचो 10 क सुमार खंय फुटलो 
पूण 10.15 क आवाज ताजो , 
सावड्यां म्हाका आयकूक आयलो 
मागीर आनी हांव ओग्गी रावता ! 
बोंब मारीत घराकडेन धांवलो 
जशें लोकांक दिसचें , 
बॉम्ब सावड्यांच फुटलो 


कानांत कापूस घालून , 


भंयानूच हांव बाबा ओग्गी न्हिदलो 
सकाळ जाली , आवय लागली फाटी 


म्हणूक लागली 


" लोकांनी न्हावन धुवन 
कारीट फोडून , 
फोव सुद्दा खाल्ले 


पूण हांव देडशाणो 


तोंड धुंवच्या पयलीं , 
न्यूजपेपर वाचूंक बसलों 
पेपरांत आयिल्लें 
' मडगांवां बॉम्ब लावपी 
नरकासूर मेलो ! " 
हांवेंय म्हळे , नरकासुराचो हो एक 
भंय मात्सों गेलो . 
तशें पळोपाक गेल्यार हातून , 
श्री कृष्णाचीय काय चूक ना 
मारून मारून बाबडो 
कितले म्हणून नरकासूर मारतोलो ? 
आनी खंयचे म्हण मारतोलो ? 

ज 


SPEED 


तेन्ना ... तेन्ना ... ! 
ताकाय प्रस्न पडलो आसत 
फोंड्याचो पयलो मारूं ? काय सावर्डेचो ? 
केंपेचो काय पणजेचो ? 
काय आनीक खंयचो ? 
आनी सोदून सोदून ताणे त्या 
मडगांवां लिपोन बसलेल्या 


नरकासुराक धरलो 


आनी थंयच ताका फोडलो 
हातूंत नरकासूर तर मेलोच , 
पूण ह्या बॉम्बाचे पीठ 
कोणी कोणी मळ्ळे ? 
हेंय आमकां कळे ( 1.6 ऑक्टोबर 2009 ) 

38 . 


अशें हावें सपन पळयला 


पोट भरतल्या जमनी खातीर 
घरांत झगडी जावंचीना 
व्हड जावन भुरगीं आवय बापायक , 
घरा भायर घालचींना 
अशें हांवें सपन पळयलां 


आपलें जिवीत दुसऱ्यांचेर 


फुकटा कोण सोडचोना 


सोऱ्याच्या चवी खातीर 
घोव बायलेक मारचोना 
अशें हांवें सपन पळयलों 


आवयचे माये खातीर , 
भुरगें केन्ना रडचेंना 
आपल्याचेर वजे म्हणून 
चलयेक मारना 
अशें हांवें सपन पळयला 


शिक्षणाचो ताण आवय बापूय , 
भुरग्यांचेर केन्ना घालचोना 
दोन वर्मांच्या भुरग्याचेर 
इंग्लिशेची उतरां मारचे ना 
अशें हांवें सपन पळयला 

कहा 


शास्त्र 


फटींगपणान हांगसर कोण 
संवसार आपलो करचोना 
घामान तो पयसो केला , 
तो वायट व्यसनाक मोडचोना 
अशें हांवें सपन पळयला 


आतंकवादी हो शब्द 
तरनाटे केन्ना शिकचेनात 
कागदाच्या ह्या पैशाखातीर 
आपली लज विकचेनात 
अशें हांवें सपन पळयला 


ह्या भुंयेक लागून सगळे 
आपलो जीव लेगीत दितले 
मनीसपणान जगतले 
आनी मनीसपणान मरतले 
-अशें हांवें सपन पळयला 

39 . 


हे खंयचें गोंय ? 


अशें म्हणटात 
पशुच्या धनुष्यांतल्यान 
जें निर्मला 
तें आमचें गोंय 
जंय कोणाक दिसनाशिल्लो , 
आपल्या जिवाचो भंय 
सां . फ्रांन्सीस शावियेर रावता जंय 
ते आमचें गोंय ! 
उत्तरेक ज्यो आसात सह्याद्रीच्यो रेशा 
जंय चडटा ती फक्त फेणयेची नशा 
तेरखोल , मांडवी जुवारी 
ज्यो आसात न्हंयो 
जंय गाजता त्यो आमच्यो 
मये आनी बुडबुडयांच्यो तळ्यो 
ते आमचे गोंय ! 
जगपाखातीर जनावरांक उकतीं सोडल्यात 
ती आसात बोंडला आनी खोतीगांवाची रानां 
नांव आकल्यारूच रूच येता 
ती जातात हांगासर चारां आनी चुन्नां 
विंगड विंगड जाती आनीक भाशांचो 
संगम जाला जंय 
ते आमचे गोंय ! 
पुरो ... पुरो ... 

आतां गोंयाची खूब मारली आमी ओरौऽऽ 
सपनांतल्यान उठात आनी पळयात 
आतां आमकां दिसतात ती फकत 
पोकरिल्ली कातरलेली रानां आनी दुख्खांची घरां 
पयशांखातीर फोडलेली 
आतां आमचींच दारां 
जाल्यार तान भागोवपाक 
उक्ती आसात ती विखाची बारींऽऽ 
उदकाक रंग ना अशें म्हणटात 
पूण हांगा न्हंयच्या उदकाक 
तांबडो रंग चडटा 
पयशेकारांक पांयां पडून पडून 
आतां लोकांचेंय कमर मोडलां 
मनशान मनीसपण उदकांत सोडला 
गिन्यान आशिल्ले शाणे सैमाक विसरल्यात 
खरे म्हणल्यार सगले आमी 
हांगा भकासूर ' जाल्यात 
आपलीच लज आमी 
पयशांखातीर विकल्या 
खऱ्याक फट आनी फटीक खरें कशें करप 
तरनाटे लेगीत शिकल्यात 
फटींग चोर भांगरा ताटांत जेवतात 
अर्दे आसात ते दीस रात 

फक्त सोऱ्याच्या बल्लांत पेंवतात 
मिनाच्या धुल्लान हांगा आतां 
पडींग पडल्यांत शेतां 
व्हड व्हड शिकिल्ले भुरगे 
कामाक लागून भायल्या देशांत वतात 
लोकांचे पयशे भ्रश्ट मंत्री खातात 
खरें आतां आमकां 
असल्या मंत्र्याक बांदपाक जाय 
बैलांक बांदतात ती जोतां 
करपाक गेल्यार खूब कितें जाता 
आमकां फक्त घट्ट बांदपाक जाय 
ती आमच्या विचारांची मतां 


शिंवपाक जाय 


काळजाक पडलेली पोतां 


आनी ... 


हातात हात घालून गावपाक जाय 
एकवटाची गीतां ... 

40 . 


चिमटे 


धुल्लाचो पोयसो , 
सगळ्यांकूच जायसो 
हाच्याबगर जायना , 
कोणालोच बारसो 


भायल्यांची लागल्या 
गोंयकारांक साडेसाती 
आमच्या गोंयांत 
आमीच घांटी 


काम मेळपाक खंय , 
पयसो जाय 
पूण काम करिनासतना , 
पयसो खंयचो जोडटलो !! 

नरकासुराक जळयतात खंय 
दिवाळेच्या आदले दिसा ! 
हा ... हा ... हा ... हा ... 
सांगात वचून श्रीकृष्णाक 
' अमेय ' आजून जितो आसा 


• पयली लोक घोड्यार , 


बसून येताले 


आतां घोड्यांकय लोक 


गाडयेक व्हरतात 


• तुमी म्हाका दीत रावात 

हांव तुमचें घेयत रावतां 
फुकट मेळिल्लें खावपाक 
म्हाज्या बापायलें कितें वता ! 


म्हाज्या मुखार एक 
कारखानो आसा 
कसले सिगार ओडटा ? 
खबरना ... पूण 
धुंवोर भायर सोडटा 


म्हाजेर कसलेय अरिश्ट आयल्यार 


हांव तें एका 


जीव नाशिल्ल्या फातराक सांगता 
पूण तुमी ताका देव म्हणटात ... 

41 . 


होल इन द हार्ट 


जेन्ना तुवें मोगाचो 
बाण काळज़ाक जोखलो 
बद्द तो काळजाच्या 
दारार येवन मोखलो 
तुवें दिल्लो हो घाय मोगा 
काळजाक खूब दुकलो 
हांव काळीज घेवन 
दातोरासरी गेलों 
आतां , 
दोतोरान रिपोर्ट दिला 
काळजाक खंय बुराक जाला 
' होल इन द हार्ट ' 
दोतोरान शेरो मारला 


पनि 


मोग डॉट कॉम . 

42 . 


निमित्त 


ह्या दिसांनी 


हांव तुजेकडेन 
चड उलोवपाक 
सामको भिता 


म्हाका खबर आसा 


म्हाका सोडून वचपाचें 
तूं निमित्त सोदता 

43 . 


सपनांच्या दर्यांत 


सपनांच्या दर्यांत 
व्होडें म्हाजें बुडलां 


आनी हांव एक , 


व्होडें नाशिल्लो 
तारयो जावन पडला 
आजूनय सोदीत आसा 
म्हाजें बुडिल्लें व्होडें 
म्हाज्या सपनांच्या दर्यांत 

44 . 


मोग आनी इश्टागत 


तुका रावपाक घर नाशिल्लें 
हांवें तुका काळीज दिलें 
तेंय तुवें फारायलें 
तरी बरें ! 
म्हाजे वागडां म्हाजो 
जिवाभावाचो इश्ट आशिल्लो 
ताणें तुका धरले 
हातांतलें काळीज हिसकावन 
परत म्हाजा कुडीत 


सोडलें ... 

45 . 


तुज्या म्हाज्या भीतर 


1 ) रूप तुजें चंद्रावरी 

अशें हांव म्हणचोना 
कित्याक काय म्हळ्यार 
चंद्राकूय काळे दाग आसतात 
आनी म्हाका खबर आसा 
खरें उलयल्यार 


तुका राग येता 


2 ) तुका लागून सगळे 

आपलो जीव लेगीत दिवपाक 
तयार जाल्यांत 
पूण हांव न्हू कारण , 
म्हाका तुज्या सांगातान 


जगपाचें आसा 


3 ) तुजे हांसतनाय दांत दिसतात 

रडटनाय दांत दिसतात 
म्हाका सांग सद्याक 
तूं हासता ? काय रडटा ... 


4 ) तुज्या मोगाचो 


रोग लागत म्हूण 


हांव गरम उदकांत न्हालो , 
अदुळशाची पानां घालून 

5 ) मोग मोग करून सगळे , 

म्हाका चण्याझाडार चडयतात 
आतां बेगीन यो मोगा 

हांव तुजी वाट पळयता 
6 ) हांव मेल्यार लेगीत 

तूं म्हाका विसरचेंना 


कित्याक तर 


म्हाज्या यादींचे बी 

हावें तुज्या मनांत रोयला 
7 ) ह्या दिसांनी म्हाजी मान , 

जड जड शी लागता 
तूं म्हाजे मानगुटेर बी , 
बसुंना मुगो ? 

46 . 


म्हाजो कविता आनी हांव 


1 ) कवितेचें बी 

मनांत किल्लता 
पूण ती तिगोवपाक 

उतरां जाय पडटात 
2 ) म्हाका समजना ... 

म्हाज्यो कविता म्हाजेकडेन 
अशो कित्याक वागता 
घडये सांगाताक रावोन म्हाज्या 

तांकांय म्हाजेवरी पिशें लागता 
3 ) कविते तुकां सांभाळूक 

हांव व्हडलो कवी न्ही 
पूण म्हाजें मन , मात , 

खूप व्हडलें आसा ... 
4 ) आयज हांवें बरयल्ली कविता , 

रडरड रडटा 
हांवेंच बरयल्ली उतरां , 
दुकां गळयता 
तांकां जल्म दिवपी 
भायर पडिल्लेवरी 

47 . 
फक्त म्हज्या भुरगेंपणांत 
म्हाज्या भुरगेपणांत 
चूक करतकच 
आवयच्या हातांचो मार खावप 
मागीर तोंड फुलोवन कोनशाक बसप 
नाजाल्यार मोठ्या मोठ्यान 
आड्डी मारीत रडप 
पूण हेंय खरें , 
गळिल्ली दुकां हांवें , 
आवयच्याच पदराक पुसप 
पूण फकत म्हज्या भुरगेपणांत 


म्हाज्या भुरगेपणांत 
सोमाराक म्हादेवाक मेळूक 


देवळांत वचप 


थंड वारो घेवपाक 


पडयेर बसप 


मागीर देवळांतल्यो घणट्यो , 
झोपय मारीत वाजोवप , 
आनी मंद न्हिदेंत आशिल्ल्या 
देवाक बाबड्याक जागोवप 
पूण फकत म्हाज्या भूरगेपणांत 

म्हाज्या भुरगेपणांत 
पावसा दिसांनी सरदांत 
फुटबॉल खेळप 
हरशी खेळप कमी 
रेब्यांत चड लोळप 
मागीर आंगांतलो चिखोल 
धुवसर त्या पावसांत न्हांवप 
आनी थंडी जायत म्हण , 
आवयकडच्यान हुनहुनीत मार खावप 
पूण फकत म्हाज्या भुरगेंपणांत 


म्हाज्या भुरगेपणांत 
आवय मुखार 
नाटकी कृष्ण जावप 
मनाक मारता तशी , 
धुमशेणां घालप 
पूण बापाय फूडें मात 
संत योगी जावन रावप 
पूण फकत म्हज्या भुरगेंपणांत 


म्हाज्या भुरगेंपणांत 
' माम माम ' भरोवपाक आवयक नाचोवप 
शक्तीमान हनुमान जावन , 


खूब हांसोवप 


मागीर हो माऊचो हो काऊचो , 
म्हण तिणे भुलोवप 
आनी मायेचो फूंक उण्यार मारून 
' माम माम ' भरोवप 
पूण फकत म्हाज्या भुरगेंपणांत 

48 . 


घराची शोभा 


पयलीं घरा सामकार 
गोठो आसतालो 
म्हशी , गायो , बैल आसताले 
पाडका , रेडकां आसताली 
घरांत मांजरां , सुणी खेळटाली 
घराक तेन्ना शोभा येताली 
ती सगळी वाघान खाल्ली 
आतां घरा सामकार फक्त 
ट्रक आनी चार चाकी 
धुल्लाबगर कांयच ना बाकी ... 

डिन 


49 . 


राखणो 


पयलीं शिमेवयलो राखणो , 
जमनीर दांडो तेकयत , 
रातचो सगळ्या वाठाराची , 
राखण करतालो 
दांड्याच्या ठेक्यार वाजपी 
घुगरांच्या नादार , 
' इंद्रायणी ' न्हिद येताली 
चिंता म्हणटा ताची 
व्याख्याच नासताली 
पूण ... 
आतां वॉचमॅनाक 
घरा मुखार दवरून लेगीत 
चिंता आसता 
दर एक खिणाक 
वॉचमन जागो आसा , 
काय न्हिदला ? 
परत परत उठोन 


पळोवचें पडटा ... 

50 . 
फॉरेनची आण्टी 


माणकुल्या गोंयांत आमच्या 
फॉरेनची आण्टी येता 
फॉरेन कपडे ' चॉकलेटी ' 
' पिज्जा ' आनी ' बार ' दिता 
ल्हेंवटे आवटे देडशाणे , 
मागीर आवयचो पदर सोडटा 
फॉरेनचो दुडू मेळटा म्हण 
आण्टी फाटल्यान धांवत सुट्टा 
आण्टी तांकां पेण्ट दिता - फॉरेनची 
आण्टी तांकां शर्ट दिता - फॉरेनचो 
आवयचो मोग मात 
आण्टी दिवंक पावना 
कित्याक ? आवयचो मोग 
खंयच्याच बाजारांत गावना . 
मंदबुद्धी बैलाक जेन्ना , 
आवयची याद येता 
आण्टी तेन्ना गळ्यांत तांच्या 
लाकडाचे मुंव बांदता 
आमडीत आमडीत आण्टी तांकां 
आपल्या फॉरेनच्या घरा व्हरता 

घर पुसूप , कपडे धुलप , 
नाका जाल्ल्या कामांक लायता 
बोड आशिल्ल्यांक ती 
ऑफिसाच्या कामाक धाडटा 
' सूट ' ' पेण्ट ' घालून दुकरांक 
फॉरेनचे रुपडे लायता 
कावळ्यान कितलेंय आंग झरोवं , 
काळें केन्ना धवें जाता ? 
धवो जावपाच्या बोवाळांत मात 
पाखां बाबड्याली पिसडोन वतात 
आपली कामां जातकच आण्टी , 
फाटीर तांच्या एक फोपार दिता 
तेन्ना ह्या पडमुरांक 
आवयची याद येता 
मायेचो हात भोंवडावंक 
आवयक तें सोदीत भोंवतात 
पूण आतां जळी मळी 
आण्टीच रावता 
आता जळीं मळीं तांकां 
आण्टीच गावता ... 

51 . 


आत्महत्या 


कोणे म्हटलां आत्महत्त्या आतां फॅशन जाल्या 
लोकांनी तिका भरपूर मागणी घाल्या 
तो काल , आज ती , जाल्यार तें फाल्या 
आत्महत्त्या आतां ‘ फॅशन ' जाल्या . 
बांयंत उडी न्हयंत बुडी 
काय कडेन विखापुडी 
चलयांच्या हातांत 
रांदी कुडीतली सुरी 
सोलपाक पोट वा हात नाडी 
बायला आमची हुशार , 
तांकां फकत पांच लीटर कॅरोसीन 
आनी एकूच फस्का काडी 
पेट घेवपाक एक सिल्काची साडी 
दादले लेगीत फाटीं नात 
तांका फकत रेल्वे गाडी 

T tois 


' फॅनाक ' गांठ झाडाक गांठ , 
गांठ कशी मारप ? 
तें सामकें तोंडपाट 
पूण दोनूयकडेन एकूच कॉमन 
तो म्हळ्यार गळ्याक फांस 
जसो गळ्याक मारला दोरयेन घांस 
बास ... बास ... बास ... !! 
तुमी म्हणटल्यात आत्महत्त्येचेर हांव 
पी.एच.डी. केल्या 
पूण खरेच सांगता , 
आत्महत्त्या आतां फॅशन जाल्या 
नापास जालो आत्महत्त्या , 
पास जालो , गूण कमी आत्महत्त्या 
इंडिया हरली आत्महत्त्या 
पार्टी पडली आत्महत्त्या 
मारगाय वाडली आत्महत्त्या 


मोग जायना आत्महत्त्या , 
मोग मेळना आत्महत्त्या 
मोग कळना आत्महत्त्या 
मोग फळना आत्महत्त्या 
बाकीचे सगळे सगळे मित्त्या 
परम सत्यां आत्महत्त्या 
आत्महत्येची तान भागोवपाक 

रेटॉला बाटली 
रेटॉल मेळना डॅटोला बाटली 
सामकेंच न्हिदूंक न्हिदेच्या गुळयो 
तिवूय आयड्या 
जाल्या आतां आवटडेटेड 
तकलेर फार मारपाचें 
आतां नवें ट्रेंड आयल्यांत 
आत्महत्त्या आतां ' फॅशन ' जाल्या 


पयलीं माळी , दुसरी माळी 
तरी मरना ! देवाक गाळी 
तुर्वे केली म्हण हांवें केली 
आवय बापूय ? मश्णांत गेलीं 
सगळ्यांकूच आयल्या उमेद 
बांदूक आपली मडसरी 
जिणेच्या दर्यांत 
ना आलतडी ना पलतडी 
चलोवंक कळना व्होडें 
म्हण मदींच घेतली उडी 
देवाच्या आलोवण्याक 
सगळेच भिल्यात 


म्हण म्हणटा 
आत्महत्त्या आतां ' फॅशन ' जाल्या . 

पुस्पागोंदळ 


तूं म्हाज्या मोगांत 
घुस्पोवचें म्हण 
हांवें खूप यत्न केले 
पूण ह्या घुस्पागोंधळांत 
हांवच तुज्या मोगांत 
खोलभर घुस्पत गेलों 


आतां सुटून सुटना . 

पास फेल 


तूं एक शिकपी भुरगें 
क्लासींत पयलें येवपी 
हांव एक न शिकपी भुरगो 
तूं म्हाज्या मोगांत पडले 
हांव तुज्या मोगांत पडलो 
दोगांयचेय जुळ्ळे 
मोगा ! 
तूं पास जातलें 
हे म्हाका खबर आशिल्लें 
पूण म्हाजी गॅरंटी नाशिल्ली 
पास जांवचो म्हण खूप शिकलो 
रातीचे दीस केलें 
लायटीची बिलां वाडयलीं 
रातची येवपी 
रंगयाळीं सपनां माडयलीं कशोगाट 
' अॅग्जाम ' जाली 
' रिझल्ट ' आयलो 
हांव ! हांव पास जालो 
पूण तूं मात फेल जालें ? 
हांवें तुका विचारले 
' आगो शिकपी भुरगें तूं , 
फेल कशें जालें ? 
तुजें उतर ... 

' मोगा ! हांव पास जातलें 
म्हाका खबर आशिल्लेंच 
पूण तुजी गॅरंटी ' नाशिल्ली 
देखून कांयच बरयलें ना 


पेपरांत ... 


तुका सांगात दिवचो 
म्हण चितिल्लो 
परत त्याच क्लासींत 


फुडल्या वति ... " 

54 . 


गिराण 


अस्तंमत्या सुर्या मुखार 
अचकीत तुजो 
चंद्र आयलो 
हांवें तुका पळयलें 
आनी म्हाका 
मोग नांवाचें गिराण लागलें ... 

कविता देवाच्यो 


म्हाका देवाक सोडला 
देवान म्हाका सोडला 
हांवेंय देवाक सोडला 
पूण , कोणी कोणाक सोडला ? 


आमचो देव तुमचो देवीगाणा 
तांचो देव हांचो देव 
आतां कोण कोणालो देव 
आनी कोण खंयचो खेव ?? 


जगांत खंय वट्ट 
33 कोटी देव आसात 
हांवें केना मेजूंक ना 
मेजपाकूय म्हाका वेळना 
कितें खरें कितें फट 
देवाक लेगीत खबरना 


हांव देवाक मानिना 
तोवूय म्हाका मानिना 
पूण , संकटाच्या वेळार 
ताचें नांव घेतलेबगर 


म्हज्यान मात जायना 

56 
शाणो आनी पिसो 


शाणो .... 
देड शाण्याक खंय 
फातरांचें शीत . 
म्हाज्या शितांत म्हाका 
सदांच फातर मेळटात . 
खऱ्यानीच हांव शाणो !! 


पिसो ... 
व्हडलो चलो खंय 
थोडो पिसोच आसता 
घरांत हांव व्हडलो 
देखून हांव सदांच 
आवय - बापयाक दोश दिता 
खऱ्यानीच हांव पिसो !! 

जोगूल 


उटंगाराच्या पावसांत ह्या 
एक जोगूल येवन 
काळजाक म्हाज्या आपटलें 
आनी म्हाजे तुजें 
मोगा दुवाळे 
संवसारभर सांगीत सुटले 
पिशें कशें .... 


मोग डॉट कॉम 


81 


58 


तूं आसतना ... तूं नासतना 


तूं आसतना ... 
जिवीत जगपाची 
उमेद येताली 


सांगातान तुज्या 


पियेनासतनाय नशा चडटाली 


तूं नासतना ... 
उमेद सोडूच 
आतां जगपाचीय वांसा ना 
हुर्राक - फेणी सोडूच 
इंग्लीश पिल्यारूच चडना 

59 . 
ती वाट 


ती वाट याद आसा तुका ? 
जे वाटेर आमी दोगांय , 
हातात हात घालून , 
चलताली 
चलताना वाटेर 
आपशींच अशी फुलां 
फुलताली 
फुलांच्या वासान , 
मन कशें फुलून वतालें 


एका वांगडा आसताना 
आमचे तोंड 
क्वचितच केन्ना उगडटालें 
पूण दोळे बाबडे मनांतलें 
सगळे गुपीत सांगून वताले 
तरनी दोगांयची मोनी मनां 
हांसत नाचत एक जातालीं 
मोगाच्या वासांत फुलांच्या 
पाकळेर वचून बसताली 

आयज हांव आसा उबो 
तेच वाटेर 
घेवन काळजाचो मोडिल्लो घोंटेर 
तूं ते वाटेरूच 
खंय तरी शेणिल्लें 
दुसरे वाटेक वचून मेळिल्लें 
आतां म्हाजें पिशें मन 
तुका मेळूक आशेलां 


खबर आसा म्हाका 
आतां ती 
मोगाची फुलां बावल्यात 
दुकां जावन दोळ्यांतल्यान व्हावल्यांत 
दोळ्यांतल्या दुकांक , 
म्हाजें मन पळय , 
हांसूक शिकयता 
तेच वाटेर उबो रावोन , 


आजुनूय हांव 


तुजीच गो वाट पळयता ... 
तुजीच गो वाट पळयता .... 

जिणेच्या वाटेर 


जिणेची वाट दोगांनी 


एका सांगाता 


चलची म्हण थारायली 
तुवें चार पावलां मारली 
म्हाज्या सांगाता 


पूण , तूं 


फुडें चलूंक पावलेंना 
घडये म्हाजी धेपां 
मोठी पडटालीं 


निर्शवन तुवें 


वाट मोडली 
जीण सोडली 
सांगात मोडलो 
श्वास सोडलो 
आतां जिणेचे वाटेर 
हांव एकसुरो ... ! 
एकवटो ... !! 
एकमुयो ... !! 

काव्य - सर्तीतलीं इनामां 
० सी . इ . एस . महाविद्यालय - कुंकळ्ळी , श्रीमती पार्वतीबाई चौगुले 

महाविद्यालय - मडगांव , कार्मेल महाविद्यालय - नुवें , रोजरी महाविद्यालय 
नावेली , नारायण झांटये महाविद्यालय - दिवचल , गोंय विद्यापिठ - ताळगांव 
ह्या शिक्षणीक संस्थेनी आयोजीत काव्यसर्तीत 2008 ते 2011 मजगती 
साबार इनामां जोडल्यात . 
0 प्रेरणा फावंडेशन आनी गोवा कोंकणी अकादमीन जोडपालवान आयोजीत 
कविता सर्तीत पयलें इनाम ( 2010 ) 
लोकमत युवा नॅक्स्टान आयोजीत काव्यांकूर सीत पयलें इनाम ( 2011 ) 
वसुधा क्रिएटीव ग्रूप आयोजीत कविता फेस्टीवलाक ' दुसरें इनाम ( 2011 ) 
आदर्श युवा संघ गांवडोंगरी , खोतीगांव हाणी आयोजीत कविता वाचन 
सर्तीत दुसरें आनी तिसरें इनाम ( 2010 आनी 2011 ) 
बाराव्या युवा कोंकणी साहित्य संमेलनांत काव्य - लेखन सीत उमेद 
वाडोवपी इनाम ( 2010 ) . 


